

H. No. 3971
S. No. 2293

Republika kan Pilipinas
Kongreso kan Pilipinas
Metro Manila
Tuot na Regular na Sesyon



[LEY REPUBLIKA NUMERO 9504]

SARONG LEY NA NAG-AAMIYENDA SA SEKSIYON 22, 24, 34, 35, 51
ASIN 79 KAN LEY REPUBLIKA NUMERO 8424, SIRING SA
PAGKAKAAMIYENDA, NA MIDBID BILANG 1997 KODIKO
NASYONAL SA RENTAS INTERNAS

*Aprobaran kan Senado asin Camara de Representante kan Pilipinas
na nagkakatiripon sa Kongreso:*

SEKSIYON 1. An Seksiyon 22 kan Ley Republika numero 8424,
siring sa pagkakaamiyenda, midbid bilang 1997 Kodigo Nasyonal sa
Rentas Internas, pig-aamiyendahan pa liwat sa paagi kan pagdagdag kan
minasunod na depinisyon kasunod kan Subseksiyon (FF) na babasahon
siring sa mga minasunod:

“SEK. 22. Mga Depinisyon . – Pag ginamit sa titulong
ini:

“(A) xxx

“xxx.

“(FF) xxx.

“(GG) An terminong ‘minimum na suweldo na itinakda kan ley’ minatukdo sa halagang itinakda kan Regional Tripartite Wage asin Productivity Board, susog sa pagpakahulugan kan Bureau of Labor and Employment Statistics (BLES) kan Department of Labor and Employment (DOLE).

“(HH) An terminong ‘naggaganar kan minimum na suweldo’ minatukdo sa sarong trabahador sa pribadong sektor na pigbabayadan kan minimum na suweldo na itinakda kan ley, o sa sarong empleo sa pampublikong sektor na may suweldong dai masobra sa minimum na suweldo na itinakda kay ley sa sektor na bakong-agrikultural na pigtatrabahuhan niya.”

SEK. 2. An Seksiyon 24 (A) kan Ley Republika Numero 8424, siring sa pagkakaamiyenda, midbid bilang 1997 Kodigo Nasyonal sa Rentas Internas, pig-aamiyendahan pa liwat na babasahon siring sa mga minasunod:

“SEK. 24. *Kantidad kan Buwis sa Ganansiya.* –

“(A) *Kantidad kan Buwis sa Ganansiya kan Indibidwal na Siyudadano asin Indibidwal na Dayuhang Residente kan Pilipinas.*–

“(1) x x x:

“x x x; and

“(c) Sa ganansiya na dapat bayadan nin buwis susog sa Seksiyon 31 kan Kodigong ini, apuwera sa ganansiya na dapat bayadan nin buwis sa irarom kan Subseksiyon (B), (C) asin (D) kan seksiyon na ini, na naganansiya sa kada taon kan pagbubuwis hale sa gabos na mga rekurso sa Pilipinas kan sarong indibidwal na dayuhan na residente kan Pilipinas.

“(2) *Kantidad kan Buwis sa Ganansiya na Dapat Bayadan kan mga Indibidwal.* – An buwis dapat na

kuwentahon oyon sa kantidad na itinakda sa minasunod na iskedyul:

“Bakong lampas sa P10,000	5%
“Lampas P10,000 alagad bakong lampas sa P30,000	P500+10% kan sobra sa P10,000
“Lampas P30,000 alagad bakong lampas sa P70,000	P2,500+15% kan sobra sa P30,000
“Lampas P70,000 alagad bakong lampas sa P140,000	P8,500+20% kan sobra sa P70,000
“Lampas P140,000 alagad bakong lampas sa P250,000	P22,500+25% kan sobra sa P140,000
“Lampas P250,000 alagad bakong lampas sa P500,000	P50,000+30% kan sobra sa P250,000
“Lampas P500,000	P125,000+32% kan sobra sa P500,000.

“Para sa mga indibidwal na may-agom, an mag-agom, susog sa probisyon kan Seksiyon 51 (D) kaini, dapat magkuwenta nin suhay kan saindang indibidwal na buwis sa ganansiya base sa ganansiya kan kada saro sa sainda na dapat bayadan nin buwis: *Sa kondisyon*, na kun an ganansiya dai maseguro o matukdo kun siisay sa dowang nagganansiya, an kantidad babangaon sa dowang tanganing madeterminar an ganansiya na dapat bayadan nin buwis kan kada saro sa sainda.

“*Sa kondisyon*, na an naggaganar kan minimum na suweldo susog sa Seksiyon 22 (HH) kan Kodigong ini dai pababayadon kan buwis sa ganansiya sa saindang dapat bayadan nin buwis: *Sa dagdag na kondisyon*, na an bayad sa pagtrabaho kun pista opisyal, bayad sa overtime, night shift, differential pay asin hazard pay na nareresibi kan mga naggaganar kan minimum na suweldo dai na man babayadon nin buwis.

“x x x.”

SEK. 3. An Seksiyon 34 (L) kan Ley Republika Numero 8424, siring sa pagkakaamiyenda, na midbid bilang 1997 Kodigong Nasyonal sa Rentas

Internas, pig-aamiyendahan pa liwat na babasahon siring sa mga minasunod:

“SEK. 34. *Mga Awas sa Kabiyuang Ganansiya.* – Apuwera sa mga nagbabayad kan buwis na naggaganansiya hale sa serbisyong personal na ginibo sa relasyong employer-empleo na daing pigtutugutan na awas sa irarom kan Seksiyon na ini apuwera sa nakalaag sa Subseksiyon (M) kan ley na ini, sa pagkuwenta kan ganansiya na dapat bayadan nin buwis sa irarom kan mga Seksiyon 24 (A); 25 (A); 26; 27 (A), (B) asin (C); asin 28 (A) (1), pigtutugutan an mga minasunod na awason sa kabiyuan na ganansiya:

“(A) *Mga Gastos.* –

“x x x.

“(L) *Opsyunal na Istandard na Awas.* – Kabalyu kan mga awas na pigtutugutan sa irarom kan pagsusunudan na mga Subseksiyon, an sarong indibidwal na dapat magbayad nin buwis sa irarom kan Seksiyon 24, apuwera sa sarong dayuhan na dai nag-iistar sa bansa, puwedeng magpili nin istandard na awas sa kantidad na dai masobra sa kuwarenta porsiyento (40%) kan saiyang kabiyuang benta o kabiyuang resibo, segun sa kaso. Kun sa sarong korporasyon na dapat magbayad nin buwis sa irarom kan mga Seksiyon 27 (A) asin 28 (A) (1), puwede ining magpili nin sarong istandard na awas sa kantidad na dai masobra sa kuwarenta porsiyento (40%) kan kabiyuang ganansiya kaini susog sa Seksiyon 32 kan Kodigong ini. Apuwera kun an nagbabayad nin buwis sa pagbuwelta niya nagpaheling nin intensiyon na pilion an opsyunal na istandard na awas, pigkokonsiderar na pinili niya an mga awas na pigtutugutan sa pagsusunudan na mga Subseksiyon. An piniling klase nin awas dai na puwedeng salidahan para sa taon na sakop kan pagbayad kan buwis. *Sa kondisyon*, na an sarong indibidwal na may diretso sa asin ginamit an opsyunal na istandard na awas dai pagsusumitiron kagubay kan saiyang income tax return an siring na pinansiyal na kuwenta na kaipuhan sa kodigong ini. *Sa dagdag pang kondisyon*, na apuwera kun pigtutugutan kan Komisyoner, an nasabing indibidwal dapat

magtago kan mga rekord manungod sa saiyang kabiyuang benta o kabiyuang ganansiya o an nasabing korporasyon dapat na magtago kan rekord kan gabos na ganansiya kaini sa taon na sakop kan pagbabayad kan buwis susog sa Seksiyon 32 kan Kodigong ini, segun sa pigtakda kan reglamentos asin regulasyong pigpromulgar kan Secretary of Finance, sa rekomendasyon kan Komisyoner.

“(M) x x x. –

“x x x.”

SEK. 4. An Seksiyon 35 (A) asin (B) kan Ley Republika Numero 8424, siring kan pagkakaamiyenda, na midbid bilang 1997 Kodigo Nasyonal sa Rentas Internas, pig-aamiyendahan pa liwat na babasahon siring sa mga minasunod:

“SEK. 35. *An Pigtataong Personal Exemption para sa Indibidwal na Parabuwis.* -

“(A) *Sa Kagabsan.* – Para sa katoyohan na madeterminar an buwis na pigtakda sa Seksiyon 24 (A) kan titulong ini, pigtutugutan an basic personal exemption sa kantidad na Singkuwenta Mil Pesos (P50,000) sa kada indibidwal na parabuwis.

“Sa mga may-agom na saro sana sainda an pighahalean kan kabiyuan na ganansiya, ito sanang agom na naggaganansiya an pigtutugutan para sa personal exemption.

“(B) *Dagdag na Exemption para sa mga Dependent.* - Pigtutugutan an dagdag na exemption na Biente Singko Mil Pesos (P25,000) para sa kada dependent na dai masobra sa apat (4).

“An dagdag na exemption para sa mga dependent, makukua kan saro sana sa mag-agom.

“Kun legal na bulag an mag-agom, an dagdag na exemption puwede sanang makua kan agom na may

kustodiya kan aki o mga aki: *Sa kondisyon*, na an total na kantidad kan dagdag na exemption na puwedeng makua kan dowa dai masobra sa pigtutugutan na maksimum na dagdag na exemption.

“Para sa katoyohan kan Subseksiyon na ini, an sarong ‘dependent’ nangangahulugan na sarong lehitimo, bakong lehitimo o legal na ataman na nakasandig asin nakaistar sa parabuwis kun an dependent dai malampas sa biente uno (21) anyos, daing agom asin dai nagtatrabaho o kun an nasabing dependent, anuman an edad, dai kayang buhayon an sadiri nin huli sa kapansanan sa isip o pisikal.

“x x x.”

SEK. 5. An Seksiyon 51 (A) (2) kan Ley Republika Numero 8424, siring kan pagkakaamiyenda, na midbid bilang 1997 Kodigo Nasyonal sa Rentas Internas, pig-aamiyendahan pa liwat na babasahon siring sa mga minasunod:

“SEK. 51. *Indibidwal na Return.* –

“(A) *Mga Kaipuhan.* –

“(1) Apuwera kun pigtatakda kan parapo (2) kan subseksiyon na ini, an mga minasunod na indibidwal kaipuhan magsumitir nin income tax return:

“(a) x x x;

“x x x.

“(2) An mga minasunod na indibidwal dai kaipuhan magsumitir nin income tax return:

“(a) x x x;

“(b) An sarong indibidwal na an purong kompensasyong ganansiya, susog sa Seksiyon 32 (A) (1), hale sa mga rekurso sa laog kan Pilipinas, pig-awas na an

buwis sa ganansiya susog sa probisyon kan Seksiyon 79 kan Kodigong ini: *Sa kondisyon*, na an sarong indibidwal na nagkukua nin sabay na kompensasyon hale sa dowa o sobra pang employer sa arinman ng panahon na sakop kan pagbabayad kan buwis dapat na magsumitir nin income tax return;

“(c) x x x; asin

“(d) An naggaganar kan minimum na suweldo susog sa Seksiyon 22 (HH) kan Kodigong ini o sarong indibidwal na dai nagbabayad nin buwis susog sa mga probisyon kan Kodigong ini asin iba pang mga ley, kagabsan o espesyal.

“x x x.”

SEK. 6. An Seksiyon 79 (A) kan Ley Republika Numero 8424, siring kan pagkakaamiyenda, na midbid bilang 1997 Kodigo Nasyonal sa Rentas Internas, pig-aamiyendahan pa liwat na babasahon siring sa mga minasunod:

“SEK. 79. *Buwis sa Ganansiya na Kinulekta na kan Employer.* –

“(A) Kaipuhan nin Withholding. – Apuwersa sa sarong naggaganar kan minimum na suweldo na susog sa Seksiyon 22 (HH) kan Kodigong ini, kada employer na nagpapasuweldo dapat mag-awas nin buwis na an kantidad susog sa reglamentos asin regulasyon na itinakda kan Secretary of Finance, sa rekomendasyon kan Komisyoner.

“x x x.”

SEK. 7. *Pagsuhay.* – Kun an arinman na probisyon kan Ley na ini pigdedeklarar na inbalido o minakontra sa Konstitusyon, an iba pang mga probisyon kaini na bakong apektado padagus na ipapatupad asin may bisa.

SEK. 8. *Pagpapawarang-saysay.* – Anuman na ley, presidensiyal na dekrito o pahayag, ehekutibong orden, surat-instruksiyon, administratibong orden, reglamentos o regulasyon na kontra o dai nag-

ooyon sa arinman na probisyon kan Ley na ini pig-aamiyendahan o pigbabago susog kaini.

SEK. 9. *Pagkakabisa*. - Magkakabisa an Ley na ini kinseng (15) aldaw kasunod kan kumpletong pagpublisar kaini sa Official Gazette o sa sarong diaryong igua nin kagabsang sirkulasyon sa Pilipinas.

Inaprobaran,

MANNY VILLAR
President of the Senate

PROSPERO C. NOGRALES
*Speaker of the House
of Representatives*

This Act which is a consolidation of House Bill No. 3971 and Senate Bill No. 2293 was finally passed by the House of Representatives and the Senate on May 28, 2008 and May 27, 2008, respectively.

EMMA LIRIO-REYES
Secretary of the Senate

MARILYN B. BARUA-YAP
*Secretary General
House of Representatives*

Approved: June 17, 2008.

GLORIA MACAPAGAL-ARROYO
President of the Philippines

O